

IL-BIDWI

FOLJU MAHRUG DARBTEJN FIX-XAHAR MID-DIPARTIMENT TAL-BIEDJA

Nru. 24

IT-TNEJN, L-1 TA' NOVEMBRU, 1943.

Nru. 24

IL-WIRJA FIL-GHAMMIERI

(Mill-Editur)

FITIT kien hemm wirjiet f'Malta li fihom in-nies hadet interess hekk kbir daqs dik li saret fil-Qasam tal-Gvern, il-Ghammieri, fit-22, 23 u 24 ta' Ottubru. Jidher biċ-ċar li l-post hu tabilhaqq adattat għal wirjiet li fihom annimali kbar jidhru għall-wirja.

Is-Sibt, it-23 tax-xahar (it-tieni jum tal-Wirja) infetax l-Uffiċċju l-gdid tal-Biedja mis-Sinjuri Tiegħu D. C. Campbell, Logutenent Gvernatur, u l-post gie mbierke mir-Reverendissimu Monsinjur Gonzi, Isqof ta' Għawdex u Koadjutur ta' l-Eċċellenza Tiegħu l-Arċisqof ta' Malta.

Dan l-Uffiċċju l-gdid hu kbir hafna u fih il-bdiewa jistgħu jinqdew iżjed malajr.

Il-premijiet ingħataw minn Mrs. Campbell, il-mara tal-Logutenent Gvernatur — Sinjura magħrufa biżżejjed fostna għall-gid li qed tagħmel f'Malta — u qabel il-premjazzjoni, is-Sinjuri Tiegħu Mr. Campbell talab lis-Sur Karm Zammit Marmarà biex jithaddet mill-ewwel bil-Malti u jfisser il-hsieb tal-Gvern għalli ġej.

Is-Sur Karm Zammit Marmarà, li gie milqugħ b'ċapċip kbir, tkellem hekk:—

Sinjuri Tiegħek, Mrs. Campbell, Sinjuri, Bdiewa' hbieb tagħna:

Dip hi l-ewwel darba li sarot Wirja tal-Biedja għal-Qasam tal-Gvern fil-Ghammieri; hi wkoll l-ewwel Wirja ta' Bhejjem Kbar, li saret f'Malta mindu bdiet il-gwerra. Nahseb li taqblu miegħi meta ngħid li dan hu l-iżjed post addattat għall-wirja bħal din billi fih tista' tara l-annimali fil-post naturali tagħhom. Fl-istess hin hemm il-vantaġġ li wiehed jara wkoll ix-xogħol li qiegħed isir f'dan il-qasam għall-bdiewa u ġardinara, mid-Dipartiment tal-Biedja.

Dik il-bieċa art fil-Marsa li fl-imghoddi kienet għall-isports, issa tinsab ukoll magħquda ma' dan il-Qasam tal-Gvern u tkejjel fuq il-hames mitt tomna li l-bieċa l-kbira tagħha huwa saqwi. Hi soltu jkollha fuq l-erba' mitt majjal ta' razza safja tal-Bojjod Kbar, kif ukoll ikollha għadd sabih ta' baqar, nġaġ, tjur u fniek. Id-Dipartiment tal-Biedja jista' jgħodd ruħu bħala l-ikbar bidwi f'Malta. Il-hsieb tad-Dipartiment kien dejjem li jgħin lill-bidwi billi jipprovdilu annimali tar-razza, żrieragħ u xitel u bajd għat-tfaqqis mill-aħjar u l-iżjed razze safjin. Sa fejn hu possibbli sew l-annimali kif ukoll iż żrieragħ li jbigħ id-Id-Dipartiment jigu qabel ippruvati.

Bħalma kulhadd jaf, imhabba l-gwerra l-Gvern kellu jagħmel kontroll qawwi fuq is-swieq tal-prodotti u kontroll ukoll fuq iż-żriġ. Dan kellu jsir tabilfors l-iżjed fi żmien l-assedju li kellna. Imhabba dan il-kontroll hekk iebes, il-bdiewa bdew jaħsbu hażin fuq id-Dipartiment tal-Biedja. Il-bieċa l-kbira iżda jafu li d-Dipartiment la jieħu sehem fil-pulitka u l-inqas fin-negożju. Xogħlu hu li jħares l-interessi tal-bidwi u iġib il-biedja 'l quddiem. Id-Dipartiment tal-Biedja jihtieglu jipprepara l-programm tax-xogħol tiegħu bil-quddiem hafna, u kultant jigri illi l-hsieb tiegħu ma jaqbilx ma' l-interessi tal-lum tal-bdiewa. Id-Dipartiment jixtieq li s-swieq tal-prodotti jitqiegħu fuq pedament sod u li jibogħu hekk għal dejjem.

Billi l-qagħda tagħna issa tliebet hafna, x'uħud qegħdin jitolbu illi l-kontroll fuq il-haxix jitneħħa. Id-Diparti-

ment jidhirlu li l-kontroll issa għandu jirraġa ruħu u jitbiddel skond iż-żmien, imma m'għandux jitneħħa għal kollox. Is-sena li ġejja, u iktarx ukoll is-sena ta' wara, se jrin ikunu żmien kritiku hafna għall-biedja. Is-saqwi se jjer ukoll jizdied il-fuq minn 3,000 tomna, u mingħajr kontroll bil-għaqal, dan jista' jkun kaġun ta' produzzjoni żejda ta' xi hxoġġox li flok ġid jisfa' ta' deni. Swieq ta' prodotti mmexxjin sewwa jistgħu jkun ta' ġid mhux biss lill-bidwi iżda wkoll lix-xerrej.

Il-prodott tal-basal imhabba t-temp tajjeb li kellu fir-rebbiegħa, din is-sena rnexxa tabilhaqq, u lahaq tliet kwarti tal-produzzjoni ta' qabel il-gwerra meta nofsu kien jinbagħat għas-safar. Imhabba l-kwantità kbira li kien hawn, id-Dipartiment irraġa biex l-ewwel jitqassam il-basal li ma jzommx wisq, li hu l-basal abjad, warajh l-isfar u fl-aħħar l-aħmar. Id-Dipartiment tal-Biedja ma halliex il-basal t'Għawdex jidhol f'Malta qabel ma ntemm il-basal li ma jzommx. Il-pubbliku b'rihet dan il-kontroll qed ikollu regularment basal bi prezz raġunevoli. Kieku dan il-kontroll tneħħa, kieku fil-bidu ta' l-istaġun kienet tidher f'salt kwantità kbira ta' basal wisq iżjed milli jiflaħ is-suq—mingħajr xejn distinzjoni ta' varjetà—dak li jzomm kien ikollu jikkompeti mal-basal li ma jzommx, is-suq kien jaq' f'salt wiehed u t-telf u t-taħsir tal-basal kien ikun bil-bosta ikbar milli hu, u dan kien ikun bla dubju ta' xejn ta' hsara kbira sew għal-bidwi kif ukoll għal min jiekol. L-istess qiegħed jigri fil-qara' aħmar. Dak li juri sinjal ta' taħsir qed jinbiegħ qabel is-shiħ u d-Dipartiment qed jistharreg kull haġa li tista' ssir biex titmexxa l-hażna ta' qara' aħmar li hawn fil-pajjiż.

Id-Dipartiment tal-Biedja issa jidhirlu li z-żmien wasal meta l-kontroll iebes li hemm fuq il-bejgħ tal-haxix għandu jirraġa ruħu. Id-Dipartiment jixtieq illi 'l quddiem il-bdiewa stess jieħdu f'idejhom il-bejgħ kull tal-prodotti tagħhom. Dawk li qraw f'"Il-Bidwi" l-artikoli dwar il-Ko-operativi, l-iżjed dak li deher fl-aħħar haġa, u dawk li semgħu d-diskors tiegħi fuq ir-"Rediffusion" bħal-lum tminnt ijiem, jafu dawn il-Ko-operativi x'inhuma. Biex il-Ko-operativi jigu organizzati u jaqbd u jaħdmu sewwa, jinhtieq li jgħaddi ftit taż-żmien, iżda qegħdin jittieħdu passi b'heffa kbira biex dawn jidbew jaħdmu mill-iżjed fis li jista' jkun. Dan ikun xogħol magħmul mill-bdiewa stess għall-gid tal-bdiewa, iżda fl-istess hin bih il-pubbliku jibda jkollu prodotti mill-aħjar bi prezzijiet raġunevoli. Ma hux fl-interess tal-poplu illi l-prezzijiet tal-haxix jaqgħu hekk baxx illi l-bdiewa jerggħu jsibu ruħhom mill-gdid fid-dejn li kienu fih qabel il-gwerra. Il-biedja hi u iktarx tibqa' dejjem l-ikbar indusirja tal-pajjiż. Il fuq minn kwart tal-popolazzjoni ta' dawn il-ġejejjir iġixxu direttament mill-biedja. Il-bdiewa bir-raġun kollu jippretendu li ta' xogħl-hom għandhom jithallsu kif jixraq, u huma jistgħu joqogħdu żguri li d-Dipartiment tal-Biedja fihsebu jagħmel dak kollu li jista' biex jizgura li huma jigu mħallsin bil-haqq. Id-Dipartiment tal-Biedja ma halliex fi żmien il-gwerra lil dawk il-bdiewa li talbu prezzijiet kbar li jipproffittaw ruħhom iż-żejjed, iżda, issa, id-Dipartiment hu wkoll deċiż illi jaqbeż għall-bdiewa biex jizgura li huma jkollhom qligħ bil-haqq mill-prodotti li ikkultivaw.

Il-bdiewa jistgħu issa jafdaw fid-Dipartiment għax dan se jierressaq il-kas tagħhom quddiem il-Gvern. Hu dmir tiegħi li bħala "Liaison Officer" ngħarraf lid-Dipartiment bis-sitwazzjoni fil-kampanja. Tabilhaqq, il-Gvern hu fid-dmir li jara illi l-poplu jigi servut bil-haxix bi prezz xieraq, u hu wkoll għustifikat li jimporta minn barra xi

(Jissokta fil-faċċata 2)

IL-WIRJA FIL-GHAMMIERI

(Jissokta mill-faċċata 1)

prodotti tal-biedja, kif ukoll li jissussidjahom meta dawn ikunu skarsi fostna, iżda l-kwantità li għandu jgħib il-Gvern għandha tkun meqjusa sewwa biex ma tfixkilx iswieg tal-pajjiż u taqta' qalb il-bdiewa.

Id-Dipartiment jahseb illi suq li jkun immexxi tajjeb minn min jifhem iġhin biex ikun hemm prodotti kemm jinhtieg u kif jinhtieg, u bi prezzijiet xierqa. Bħala bidu għal dan ix-xogħol hemm proposta biex ikun hemm suq wiehed li ss centralizzat f'kull pitkalija u biex il-haxix ikun jista' jinbiegħ bir-krant bil-vuċi skond l-ordinanza tal-pitkali u mhux iżjed bis-sefsif fil-widnejn. Il-haxix jiġi mqassam biex jirkanta ruħu f'ċ-Ċentri skond il-bżonn tad-distrett u l-kwantità ta' haxix li jkun hemm. Dan ma jhallix li jkun hemm la nuqqas ta' haxix f'distrett kif lanqas abbundanza żeġda f'distrett ieħor u jzomm ukoll prezzijiet uniformi.

Malli dan l-arrangament jibda jimxi sewwa, jistgħu jibdwu jahdmu l-Ko-operativi. Jinhtieg tifhemu, iżda, illi l-Għaqdiet Ko-operativi jinhtieġu l-ghajnuna u l-kuntentizza tagħhom. Jekk intom tridu tghaddu 'l quddiem u tibdwu hajja ġdida ta' ġid għalikom u għal pajjiżkom, jinhtieg li intom tibdwu taħsbu dwar dawn il-Ko-operativi minn issa għax bis-saħħa tagħhom intom stess tkunu tistgħu 'l quddiem tiehdu f'idejkom iswieg tal-biedja.

Proposta oħra importanti hafna li għandu quddiemu d-Dipartiment tal-Biedja hi li jagħmel liġi li biha l-bidwi li jkollu raba' mqabbel għandu jkollu d-dritt li jzommu u jkollu wkoll dritt għall-benefikati li jagħmel fih. Din il-liġi qiegħda ssir bħalha f'bosta pajjiżi għaliex hi tagħti lill-

X'GHANDI NAGHMEL BIEX IKOLLI 25 RATAL LAHAM BARRANI FIS-SENA?

Għandi niftakar illi l-fniek jistgħu jinżammu fl-iekken bitha jew gnien u z-zrameg minn fenka waħda jistgħu jagħtuni millinqas 25 ratal ta' laham sustanzjuż u bnin fis-sena, barra mis-soltu laham tar-razzjon. Jien nista' nkun naf ukoll minn għand il-Konsultur tat-Torbija tal-Fniek, il-Qasam tal-Għammieri, il-Marsa, dwar l-aħjar mezz biex inrabbu l-fniek kif ukoll dwar il-Proġett tal-Gvern għall-Fniek tar-Razza.

bidwi bosta mid-drittijiet li wiehed kien ikollu kieku r-raba' kien tiegħu stess. Il-liġi tipproteġi wkoll lis-sid kontra xi bdiewa traskurati u b'hekk tiżgura li l-bdiewa jiehdu interess iżjed fir-raba' tagħhom u jiehdu wkoll interess biex igibu 'l quddiem ir-raba' li jkun imqabbel għandhom. Niehu wisq fit-tal kieku kelli nfisser dan is-sugġett kollu l-lum, iżda l-bdiewa huma mitluba li jagraw "Il-Bidwi" li hareg fl-ewwel tax-xahar. Il-bidwi johroġ kull hmistax-il-gurnata u jitqassam b'xejn. Qabel ma nispiċċa nixtieq ngħid kelmtajn dwar l-annimali tar-raba'.

Issa hemm għall-bejgħ kwantità kbira ta' nuħħala u smida u aħna qegħdin ukoll naghmlu hiltna kollha biex ingibu ġwież kemm nistgħu għaž-żmien li ġej. Mela issa hu ż-żmien li wiehed jerga' jibda jrabbi iżjed annimali tar-raba', għaliex id-demel hu bil-bosta meħtieġ. Issa li hawn nuħħala u smida kemm tridu, zommu u rabbu iżjed majjali. La tittantawx li toqtlu mingħajr bżonn imħabba li tibagħhu li l-prezzijiet jithaxxew. M'għandniex xi ngħidu, il-prezzijiet jinżu u xi ftit, iżda intom għandkom tharsu 'l bogħod, lejn iż-żmien li għad irid jiġi. Mela rabbu annimali kemm tistgħu. Id-Dipartiment tal-Biedja jagħmel hiltu kollha biex jara li intom tiksbu prezzijiet li jfendu.

Id-Dipartiment dan l-aħħar reġa' hareg ordni biex ma jinqatlux baqar u majjali tar-razza jew li huma tajbin għar-razza; dan għamli biex jekk hemm min irid jixtri biex irabbu jkun jista' jsib jixtri. Iż-żieda li sa jkun hemm fir-raba' saqqi jmissa thajjar il-kultivazzjoni ta' haxix u ġwież għall-bhejgħ bħalma hu l-prodott tan-nifel ġd'id li minnu taraw hafna fil-Għammieri (Alfalfa). Malli jkun hemm opportunità, il-Gvern sejjer igib minn barra l-annimali tar-raba' u magħhom ukoll żwieemel u bghula. Zieda fl-annimali tar-raba' hu l-muftieħ għas-suċċess u l-pro-

gress tal-biedja ta' dawn il-Ġzejjer u l-bdiewa għandhom ikollhom fiduċja fiż-żmien li ġej, u għandhom irabbu annimali kemm jistgħu.

Malli tispiċċa l-gwerri bosta affarijiet sejrini jtittebju, u bla dubju ta' xejn il-Biedja jinhtieg tinzamm minn ta' quddiem nett. Tajjeb li wiehed jiftakar, illi kampanja għanna tffisser għana għall-pajjiż kollu u zieda ta' kum-meré.

Id-Dipartiment tal-Biedja qiegħed jipprova biex iwaqqaf industrij godda għall-pajjiż. L-industrija tal-esportazzjoni taż-żerriegħa kellha bidu tajjeb hawnhekk. Għalissa d-Dipartiment qiegħed jikkultiva ż-żerriegħa hu stess, iżda malli jkun hemm xerrejja stabbiliti minn barra, il-bdiewa jkunu jistgħu jiehdu sehem f'din l-industrija. Hemm industrij oħra bħalma huma l-industrija tal-bacon u tal-gobon. Dawn jistgħu jiġu bla dubju ta' xejn imwaqqfin sewwa mill-iżjed fis.

Nispiċċa blii nerga' ntenni illi l-Ko-operativi jbiddu l-biedja tagħna bħal-lejl min-nhar u jkunu ta' ġid bil-bosta kbir għall-bdiewa u għall-konsumaturi. Il-bdiewa jistgħu joqogħdu żguri illi l-progress tal-biedja tagħna għaž-żmien li ġej hija haġa illi fuqha l-Gvern qiegħed jagħmel l-akbar studju u jiehu l-akbar interess.

:x:

IL-BIEDJA F'NOVEMBRU

Fil-Għalqa

GHAL dan ix-xahar il-bidwi jizragħlek xi magħlef, fost dawn il-ġilbiena l-bajda, il-ġilbiena s-sewda, il-ġilbiena l-hoxna u ċ-ċiċċarda. Għal din il-habta jinżara' wkoll ix-xgħir għan-nieqef. Kif ukoll hemm min j'zara' l-maħlut. Il-lum il-maħlut jużawh iktarx bħala għalf għall-bhejjem u t-taħlita tkun qamh u xgħir daqsinsaw, jekk mhux ukoll minn tlieta tnejn xgħir u waħda qamh. Il-qamh tal-maħlut irid ikun qamh xitwi, għax il-qamh bikri (tumnija) u qamh ieħor imwaħħar ma jaqbilx biex jinżara' max-xgħir. Bħala għalf għall-bhejjem, il-wieċ tal-maħlut jaqbel iżjed mix-xgħir u iżjed mill-qamh. F'Novembru jinżara' l-piżelli, iżda l-ful aħjar n... bikri, u l-aħjar żmien hu nofs ix-xahar tal-Mili... jinkeddx bil-budebbys. Iż-żriġ ta' dawn il-prodotti jsir bi ftit demel irqiq f'kull bejta biex iż-żerriegħa tfeles u tikber malajr. Għeluq ix-xahar ta' Novembru jew fil-bidu ta' Diċembru jista' jibda jinżara' l-qamh xitwi, il-qamh samm ta' Malta u tgham ieħor, iżda mhux ta' min j'zara' bikri. Meta jkur galbu naddaf is-silla u l-widna mill-haxix hażin, iżda mat-tnaddif tal-haxix naddaf ukoll il-wieċ mill-bebbux biex dan ma jinfexx fis-silla.

Fil-Gnien

Bħalissa jistgħu jinqalgħu xtieli mill-hmiemel li għandek u jithawlu band'oħra kemm il-darba ma tkunx trid li jikbru ftit ieħor. Jistgħu jinżerghu l-hxejjex tar-rebbiegħa u tas-sajf bħalma huma l-pastard, il-kaboċċi, il-brokkli, il-ġdur, in-newew, il-figel, ir-ravanell, il-krafes, il-karrotti u t-tursin. Xettel l-indivja u l-hass. Nissel bil-bćejjeċ jew bir-radikar il-hxejjex tal-hwawar bħalma huma s-salva, il-merqdux, ir-riegnu, l-erba bjanka, in-naghniegħ u l-istragun. Aqla' l-artiċokk u xettel il-frawli. Il-bringiel jista' jinżara' gol-bqajjaq ma' hajt tax-xemx biex jagħmillek prodott sabiħ ta' xtieli b'krija għar-rebbiegħa.

Fil-Gnien tal-Frott

Is-sigar ta' l-agrumi bħalissa qegħdin isajru l-frott tagħhom, iżda l-laring ma jkunx bn'in għalkollox qabel Frar. Ir-rummien issa sar sewwa. Jekk taħzen xi frott għandek toqgħod attent li' ma taħzinx fl-umdu. Iż-żebbuġ qiegħed isajjar u għandu jingabar bla dewmien sabiex ma jithassarx. F'dan ix-xahar u ta' warajh jistgħu jithawlu s-sigar tal-lewż u kulma hu mlaqqam fuq il-lewż, bħalma huwa l-hawh, in-nuċiprisk u l-pruna. Mill-banda l-oħra l-langas, it-tuffieħ u l-berquq u kulma hu mlaqqam fuq il-prajn aħjar ma ċċaqalqux qabel ma jidhol ix-xahar id-diehel. Malli s-sigar jinżgħu mill-weraq tista' tiżbor. Għalhekk iżbor, meta jkun il-waqt, id-dwieli, it-tin, it-tut u r-rummien u l-frott irqiq kollu. Jekk thawwel iż-żebbuġ għandek taħsdu fuq l-oħxon tal-gholi li jmissu, għax jekk thall'h bil-faxxina għar-rebbiegħa tkun tista' tahaquq għax ma jiswilekx.

'L HAWN U 'L HINN FIR-RAZZETT U FIL-GHALQA

(Minn "LELF")

Kemm tassew ferhu l-bdiewa u d-dilettanti tat-tjur u fniek dan l-aħħar bin-nuħħala u s-smida li tqassmet! Nizzuħajr 'l Alla issa bdejna naraw id-dawl u l-ghaks u n-nuqqas tas-sena l-oħra donnu qiegħed, iktar ma jghaddi ż-żmien, iktar jitbiegħed. Madankollu, m'ghandniex nin-sew illi għadna fi gwerra u li t-twegħir u s-sakrifiċi ma spiċċawx.

Kont għaddej minn quddiem ir-razzett ta' Majsi ta' Bandallu. Narah tfaċċa mill-bieb u: "Nista' nkellmek?" qalli. "Isbah din" għidtlu. "X'inqala' mill-gdid, Majs?" "Tassew", qalli, "li l-Gvern sejjer jagħmtl it-taxxa fuq ir-raba'?" "Taxxa? dan min ġie webblek b'dan, Majs?" "Mela dak li ġie jgajjes u jikteb ir-raba' x'ġie jagħmel?" qalli. Ried iġġid fuq ix-xogħol li għamel id-Dipartiment tal-Biedja dan l-aħħar fuq l-istahriġ li sar fi-egħlieqi. Fehemu li dan ix-xogħol ma sar xejn għat-taxxi bħalma riedu jwebblulu f'rasu xi talin. "Toħroġ il-ġhaġeb", qalli, "kif iġhawgħu id-diskors xi nies u kemm jaqilgħu minn żniedhom!". U mbagħad, meta fehem sewwa li dan ix-xogħol sar biss fi-interess tal-bidwi. "Kos" qalli, "kos ma tridx tibra' kulma jgħidu dawn il-fien".

Dan ta' l-aħħar ix-xlokk għamel tiegħu bl-ikraħ. Jum wara l-iehor erħilu jontoh shun u mdellek. Għakar u clampu ma' kullimkien. Saħta tal-iħtriq! Kif ixebbgħek u jmarrek! L-aħjar temp għad-dubbiena tal-frott. Kemm tridu dan it-tidlik u kemm toktor u tixtered bih. U l-ħsara li tagħmel, l-iktar fil-laring, toktor magħha. Trid taħsbilha minn kmieni lid-dubbiena mix-xaħar tal-Karmnu jew qabel.

Fil-ġhalqa, wara l-ħamrija, l-iktar haġa li hi meħtieġa hu l-ħajt tagħha. Tant hu hekk illi l-ħitan huma li jagħmlu l-"ġhalqa". Għax il-kelma "ġhalqa" ma tfixserx haġ'ohra ħlief haġa magħluqa bil-ħitan u twieġeb għall-kelma Ingliża, "enclosure" u għat-Taljana "chiusa".

Il-ħitan qegħdin hemm mhux biss biex jaqsmu proprjetà minn oħra u biex jilqgħu r-riħ, imma l-iktar biex iżommu l-ħamrija fi-ġhalqa. Jekk tneħhi l-ħitan jġri li l-ilmijiet tax-xita u l-maltempijiet, bil-mod il-mod, iġorru l-ħamrija magħhom u biż-żmien ma jibqa' xejn ħlief qurriegħa blat. U l-"ktajjen" għalhekk ukoll iservu. Dan jafuh tajjeb il-bdiewa tagħna.

Dawn l-aħħar snin, bejn il-ħsara li saret ħtiġa tal-gwerra u bejn in-nuqqas ta' haddiema, ħafna mill-ħitan li waqgħu baqgħu ma ntrefgħu xejn. Madwarek fi-ġheħieqi ma tarax ħlief ħitan imġarrfa u braġ ta' gebel. Il-bidwi, magħfus bix-xogħol u kemm jilħaq mar-raba', dlonk iħalli l-ħitan borġ fejn waqgħu. U l-ħsara iktar ma jghaddi ż-żmien iktar tikber!

Mill-mistoqsijiet li qegħdin isirulna jidher ċar illi ħafna bdiewa għadhom ma fehmux sewwa l-ordni li ħareġ il-Gvern dwar iż-żriġ ta' qamħ u xgħir għal din is-sena.

Il-bdiewa, li jirċievu l-karta fuq kemm għandhom jizirgħu qamħ jew xgħir u tiġihom xi diffikultà, għandhom imorru jkellmu l-ill-Uffiċjal tal-Biedja tad-Distrett tagħhom. Dan jinsab dejjem lest biex iġinħom.

POMPA GĦALL-BDIL

Ir-Rettur tal-Kulleġġ San Lwiġi ta' Birkirkara, għandu pompa li tialla' l-ilma flimkien ma' xi kanen li hu jixtieq ipartat taħt kondizzjonijiet li jġu miftehmin. Flok ipartat jista' wkoll ibiġha jekk isib oħra ġdida. Jekk hemm xi hadd li dil-haġa tinteressah jista' jmur jara lir-Rettur tal-Kulleġġ San Lwiġi, Birkirkara.

INKUBATURI U EKONOMIJA

Kif niffrankaw mill-Pitolju, inżommu
l-Inkubatur jahdem tajjeb u niksbu
għadd sabiħ ta' Flieles

(K. Zammit Marmarà, M.B.E.)

DAN hu żmien ta' ekonomija, u kull haġa li tista' ġġib ekonomija għandha tiġi milqugħa u studjata tajjeb mhux biss għaliex hu dmir tagħna li nnaqqsu l-ħala fi żmien il-gwerra, imma wkoll għaliex bi ftit tar-reqqa, oġġett jista' jġi jiswiġna wisq inqas, u meta ssir ekonomija f'haġa meħtieġa bħal mhu l-pitolju, allura sar haġa tabilhaqq ta' min jirrikmandaha.

Bosta dilettanti tat-tjur, u wkoll għadd ta' bdiewa, jużaw l-inkubaturi għat-tfaqqis tal-bajd. Dan l-użu għad iżjed jizdied f'artna, għaliex l-inkubatur hu iżjed komdu billi fih tista' tqiegħed għadd wisq ikbar ta' bajd milli tqiegħed taħt qroqqa. Tabilhaqq hemm inkubaturi ta' bosta eluf ta' bajd, għalkemm inkubaturi ta' daqs hekk kbir għad ma dahlux f'Malta.

L-inkubaturi jaħlu bosta pitolju, l-ewwelnett għaliex il-biċċa l-kbira għandhom ftala ta' pulzier wiśa' (daqs ta' lampa tad-dar), it-tieninett għaliex il-lampa tkun tixgħel lejl u nhar.

Mela l-ewwel haġa li għandna naghmlu għandna nipruvaw naghmlu ekonomija kbira fil-pitolju. Bosta lampi ta' l-inkubaturi jaħlu d-doppju u kultant iżjed mid-doppju ħtiġa ta' traskuraġni.

Mela ibda biex tnaddaf sewwa t-tank tal-pitolju tal-lampa. Naddfu sewwa minn xi saħid u xi ilma li jista' jingema' fih ukoll fil-fwar. Wara duru dawra bir-reqqa biex tara joqtorx. Sewwi kull difett li ssib minnufih.

Il-pitolju żommu dejjem f'post xott, la tħallix f'post fejn ix-xita tista' tilhqu, għaliex jekk jithallat xi ftit ilma meġħu, allura l-ilma jifga l-ftila u s-shana li tagħmel din tkun wisq inqas milli tagħmel b'pitolju nadif. Wieħed għandu wkoll jiehu kura li ma jħalli l-ebda qtar ta' fwar li jaqa' fuq it-tank tal-pitolju tal-lampa.

Ir-ram, jew l-oġġett li jkun, li fih tidhol il-ftila għandna nnaddfuh sewwa, u biex isir dan kif għandu jkun għandna nġhalluh fi-ilma bis-soder. L-aħjar haġa tkun li wieħed juża ftala ġdida, u qabel jużaha jnixxifha ftit f'forn jew post shun ħafna.

Ftala ġdida għandna nrrangawha b'imqass li jaqta' u għandha tingħieb ta' l-istess għoli — l-ebda truf ma għandhom jithallew.

Il-ftila għandha titnaddaf kull jum mill-ħruq li jkun hemm f'xi fih. Wieħed għandu jġib quddiem għajnejh li t-tarf tal-ftila, meta jkun maħruq, ma jixrob x u jservi biss biex itellef is-shana li tagħmel il-fjamma.

Ir-ram li fih tkun il-ftila għandu jiffittja sewwa mal-lampa, għax jekk ma jkunx jagħlaq sewwa s'isfel, allura s-shana tonqos għall-inqas 40 fil-mija. Telf ta' shana jsir ukoll minn xi mika maqsuma li jkun hemm fi-inkubatur.

Il-pipes kollha li minnhom tghaddi s-shana tal-lampa għandhom ukoll jinżammu dejjem indaf, u jekk xi darba l-lampa ddahhan, allura dawn għandhom jitinaddfu minnufih għaliex fihom jista' jitrabba nugrufun li ma jħallix is-shana tghaddi sewwa ma' l-inkubatur. Dawn jistgħu jtinaddfu malajr jew b'pinzell għal ta' l-apposta jew inkella f'biċċa ċarruta marbuta ma' biċċa bamboo.

Meta l-inkubatur ikun fil-kurrent ta' l-arja bosta shana tintilef. Għalkemm l-inkubatur jinħtieġu l-arja; il-kurrent jagħmel ħażin.

L-inkubatur għandu jkollu l-kaxxa insulata sewwa, iżda inkubaturi rħas ikollhom insulazzjoni ħażina. Dan malajr tista' tarah billi, wara ftit li tixgħel il-lampa, tqiegħed idejך ma l-inkubatur. Is-shana li tħoss f'idejך tkun shana mitlufa.

Biex tħares dan tista' ssammar folji tat-"triply" minn barra u timla l-vojt bejn dawn u l-kaxxa ta' l-inkubatur bis-serratura.

QWIEL U DRAWWIET DWAR IL-BIEDJA TA' NOVEMBRU

(A. Cremona)

Wiehed mill-qwiel ta' dan ix-xahar ighidilna:—

Nhar Sant'Andrija (it-30 ta' Novembru) nofs il-mirna mitmuma,

U nofs il-mizirgħa miżrugħa.

li jfisser illi nofs il-prodott tat-tgħam ta' l-aħħar sitt xhur intemm u nofs il-qamħ ikun miżrugħ. Bhal dan il-qawl jingħad iehor fi Sqallija li jgħid illi f'Sant'Andrija l-bidwi tas-sengħa jkun diġà żara' t-tgħam u jekk jiżra' issa ma jimbetx kif għandu jinbet.

Bhala drawwa ż-żriġ tal-qmuh dari qatt ma kien isir wara l-aħħar ta' Novembru. Il-qamħ malti nistgħu ngħidu li jinżara' f'Diċembru u xi mindaqgiet iżjed tard ukoll jigi f'Jannar u saħansitra fi Frar. Il-bidwi Malti, iżda jidhirlu illi l-aħjar żmien għaž-żriġ hija t-tielet ġimgħa ta' Diċembru. Il-qamħ malti iktarx huwa mir-razza tat-tomnija sqallija (*tumminia*). It-temp xott ta' wara Frar, ma jhajarx li jinżara' dan ix-xorta ta' qamħ fil-bidu tar-rebbiegħa bħalma jsir fi Sqallija. Mill-banda l-oħra, iż-żriġ ta' qamħ f'Ottubru, u saħansitra f'Novembru, jagħti hafna tiben iżda prodott għajjen ta' sbula. Għalhekk minn dak li għarraf, il-bidwi tgħallam li ma għandux jibqa' fuq id-drawwa l-qadima, iżda jiżra' iżjed fit-tard (mal-20 ta' Diċembru) (Ara Prof. J. Borg "Semina in Malta e Prodotti Orticoli ed Agricoli", 1918, pag. 52).

Qawl iehor iwettaq il-fehma tal-bdiewa tagħna illi ż-żriġ jaqbel li jsir iktar fl-aħħar ta' Diċembru milli għall-aħħar tax-xitwa, jew għal Marzu. Dan il-qawl ighid "It-tomnija ta' disat ijiem aħjar mill-oħra bix-xita fit-tmiem", li jfisser illi iż-żriġ tal-qamħ tar-rebbiegħa l-aħjar tiżirgħu ma' tul id-disat ijiem bejn lejlet il-Milied u l-aħħar ta' Diċembru. Id-drawwa taż-żriġ bikri kienet, madankollu, rabbiet l-egħrug u għalhekk għad għandna fuq hekk dawn il-qwiel l-oħra:—

Meta jasal San Anard (6 ta' Novembru)

Iżra' f'kull art.

Iż-żriġ, fuq id-drawwa tal-pajjiżi ta' nofs in-nhar ta' l-Ewropa, l-iktar fl-Italja u fi Sqallija, kien isir bikri fil-bidu tal-harifa, ngħidu aħna f'Ottubru, għalhekk għad hemm il-qawl li jgħid:—

Meta jasal San Xmun (28 ta' Ottubru)

Iżra' nieżef jew miblul.

Din id-drawwa jidher li kienet tnisslet minn dik ta' Sqallija jew l-Italja fejn insibu, tista' tgħid, l-istess qawl li jgħid:—

O molle o asciutto

Per San Luca semina (18 ta' Ottubru).

RKANT KBIR

TA' BGHULA, ŻWIE MEL, KARRETTUNI, INGENJI, EĊĊ.

Nhar il-Hadd, fis-7 ta' dan ix-xahar, fid-8.45 ta' filgħodu, ser ikun hemm fil-Qasam tal-Gvern, il-Għammieri, rkant ta' ghoxrin bagħal, ghoxrin žiemel, karrettuni u ingenj.

Il-bghula waslu Malta ftit granet ilu minn Lampe-dusa u ż-żwimel, il-karrettuni u l-ingenj huma l-proprjetà tad-Dipartiment tal-"Victory Kitchen".

Dawk il-bdiewa biss li għandhom il-biljett li huma miktubin għand id-Dipartiment tal-Biedja u li fil-bidu ta' dis-sena kitbu li għandhom bżonn ta' żwimel u bghula jkun jistgħu jixtru minn dawn il-bhejjem. Kull bidwi ma jistax jixtri iktar minn bagħal jew žiemel wiehed u x-xer-rej irid jifirma kuntratt li jzomm il-bagħal jew iż-żiemel minn lanqas għal sena shiha.

Dawn il-bhejjem ikunu għall-wirja fil-Qasam tal-Gvern, il-Għammieri, nhar is-Sibt, is-6 ta' dan ix-xahar, il-gurnata kollha.

FUQ IZ-ZUNTIER PEPPI U TONI

(K. Zammit Marmarà, M.B.E.)

TONI.—X'għandna Pepp, x'għibt tajjeb il-lum?

PEPPI.—Hawn aħna, Ton, għandi xi misturi, wahda għal Katarin u l-oħra għad-debba tiegħi.

TONI.—X'għandha, x'għandha Katarin?

PEPPI.—Għandha daqsxejn tal-imxija. Irrid noqgħod attent li ma nħawwadhomx għax noqtol id-debba.

TONI.—U intant għad-debba qed tikkonfondi, oqgħod attent li ma toqtolx il-Katarin!

PEPPI.—Insomma, xi tgħidli, Ton għall-affari tal-artiċokks. Aħna ftehemna illi għandna nibagħtuh nadif mill-hamrija kemm jista' jkun u li ma neħdux iżjed milli nkunu ikkmandati niehdu għand il-pitkal.

TONI.—Dik mahsuba tajjeb. Min jiekol ikollu artiċokks nadif u fl-istess hin frisk.

PEPPI.—Bosta mill-bdiewa ta' Għajn Tuffieħa, ta' l-Imgarr u ta' dawk l-inħawi ftehemu bejniethom biex jagħmlu dan u jien ma nafx għaliex m'għandniex niftiehmukoll.

TONI.—Haġa sabiha u haġa li tista' ssir. F'dawk l-inħawi ta' Għajn Tuffieħa u l-Imgarr hemm Wistin u ħu Pawlu tas-Swej li hađu hsieb dan il-ftehim.

PEPPI.—Allura naħseb illi aħna li għandna l-artiċokks kien imissna niltaqgħu ma' tas-Swej biex nistgħu naħdmu id f'id.

TONI.—Bravu! Dak hu l-hsieb tal-Ko-operattivi. L-istess imissu jsir minn dawk il-bdiewa li għandhom prodott oħra. Kollox jista' jsir taħt id-Direzzjon tal-Għaqda tagħna.

PEPPI.—Togħgħobni l-idea, Ton.

TONI.—Daż-żgur li togħgħbok. Jekk il-bdiewa jiftiehmukoll jagħmlu haġa bil-għaqal u mbagħad ikun hemm xi tnein li jagħmlu dak jfettlilhom, allura jirvinaw kollox.

PEPPI.—Bħalma għidtlek qabel, Ton, jinhtieg naħdmu id f'id.

TONI.—Jiswa lilna, Pepp.

PEPPI.—Illum sa nħallik, Ton, għax mgħagħel, u għandi dawn il-flieken tal-mistura wiehed f'id wahda u l-iehor f'id oħra biex ma ngallibhomx.

TONI.—Ha nara..... kif tista' tagħżilhom; tad-debba għandek flixkun tal-litru u ta' Katarin flixkun żgħir hafna.

PEPPI.—Iva.... imma Katarin żaqqieqa tkun trid il-kbir! Sahħa, Ton.

TONI.—Sahħa, Pepp.

AVVIŻI

FTUH TA' L-UFFIĊĊJU PRINCIPALI L-ĠDID TAL-BIEDJA FIL-GĦAMMIERI. — Fit-23 tax-xahar li hareġ infetħ l-Uffiċċju Principali l-Ġdid tal-Biedja, fil-Qasam tal-Għammieri. Il-post il-ġdid tbierek mill-Eccellenza Tiegħu l-Isqif ta' Għawdex. Fl-istess jum kien hemm ukoll il-Wirja tal-Bhejjem. Din hi l-ewwel darba li saret Wirja tal-Bhejjem fil-Għammieri, li huwa post l-iktar xieraq għall-wirjiet tal-Biedja.

HLASIJET TAL-LAHAM. — Il-hlasijiet tal-laham lill-Bejjiegha tal-Laham li issa jistgħu wkoll jiżiedu l-Uffiċċju tal-Biedja, il-Hamrun, mill-20 tax-xahar li hareġ il-quddiem bdew isiru fl-istess gurnata fl-Uffiċċju l-Ġdid tal-Biedja, il-Għammieri, il-Marsa.

TQASSIM TA' HAXIX. — Billi issa l-provvista ta' haxix żdiedet il-Gvern sab li issa jistgħu wkoll jiżiedu l-granet li fihom jista' jiqqassam il-haxix f'xi bliet u rhula. Il-lista ta' hawn taħt turi t-tqassim il-ġdid tal-haxix:—
It-Tlieta, il-Hamis u s-Sibt, f'Attard, Balzan, Furjana, Gżira, Hamrun, Lija, Msida, Pietà, Sliema, San Giljan u l-Belt; It-Tnejn, l-Erbgħa u l-Ġimgħa, f'Birkirkara, Luqa, Marsa, Raħal il-Ġdid, Qormi u Tarxien; It-Tnejn u l-Hamis f'Birżebbuġa, Kirkop, Wied il-Għajn, Mgħabba, Qrendi, Safi, Zabbar u ż-Zurrieq; L-Erbgħa u s-Sibt, f'Bormla, l-Isla, u l-Birgu, Għaxaq, Gudja, Kalkara, Marsaxlokk. Siġġiewi, Żebbuġ u ż-Zejtun; l-Erbgħa u l-Ġimgħa, f'Dingli, Għargħur, Mosta, Naħxar u Rabat.